

ڈاکٹر دشی کمار شرما

Assistant Professor, Department of Urdu, Banaras Hindu University, UP

اردو کے غیر مسلم ناول نگار: ایک مطالعہ

ملخص

اردو کی تمام اصناف میں غیر مسلم ادیبوں کی خدمات کا دائرہ کافی وسیع ہے۔ نثر کی ایک صنف ناول کا جب ذکر کرتے ہیں تو اس میں بھی ہندو اور سکھ قلم کاروں کی تخلیقی انفرادیت نمایاں نظر آتی ہے۔ اس میں کوئی شک نہیں کہ غیر مسلم ناول نگاروں نے اس کی آبیاری اور زرخیزی میں بھر پور کردار ادا کیا ہے۔ ناول کی بنیاد ڈی ٹی نذیر احمد نے رکھی، لیکن ناول کی روایت کو پنڈت رتن ناتھ سرشار نے آگے بڑھایا جبکہ موضوع اور اسلوب کی سطح پر پریم چند نے اردو ناول کو وقار و اعتبار بخشا۔ کرشن چندر نے اس میں خوبصورتی پیدا کی جبکہ راجندر سنگھ بیدی نے نفسیاتی پہلو ڈال کر ناول میں چارچاند ڈال دیئے۔ پنڈت رتن ناتھ سرشار کا شمار اردو ناول کو برگ و بار عطا کرنے اور اسے مزاح کی چاشنی سے روشناس کرانے والے فن کاروں میں ہوتا ہے۔ بعد میں بھی لکھنے والوں میں کئی اہم غیر مسلم ناول نگار ہیں جن کے ناول پائے کے ہیں۔

کلیدی الفاظ: اردو زبان، غیر مسلم ناول نگار، ناول،۔

زبان ایسی چیز ہے جس پر کسی قوم کی اجارہ داری نہیں ہوتی ہے، اسے کوئی بھی سیکھ سکتا ہے اور اپنا سکتا ہے۔ لیکن جس بھارت میں اردو زبان نے جنم لیا اور پروان بھی چڑھی اس کی بد قسمتی یہ ہے کہ اس کو ایک خاص مذہب کے ساتھ جوڑ دیا گیا اور بقیہ تمام قومیں اردو زبان سے کنارہ کشی اختیار کر لیں۔ جبکہ تاریخ گواہ ہے کہ اردو زبان کو پروان چڑھانے میں غیر مسلموں خاص طور سے ہندو اور

سکھ مذہب کے ماننے والوں نے برابر کا ساتھ دیا۔ اردو کو زبان کی حیثیت سے ہی نہیں بلکہ اردو کو ادبی شناخت دلانے میں بھی ہندوؤں اور سکھوں کا پورا پورا حصہ رہا ہے۔ درحقیقت اس کی وجہ یہ ہے کہ اردو جب اپنی شناخت بنا رہی تھی اور ادب کے قلب میں ڈھل رہی تھی اس وقت بھارت میں بول چال اور سرکاری کام کاج کے طور پر اردو کو اولیت حاصل تھی۔ اس لیے تمام مذاہب کے تعلیم یافتہ لوگوں نے اردو کو مقبول عام کرنے میں کوئی کسر نہیں چھوڑی۔ اپنی سوچ کو تخلیقی طور پر لانے کے لیے اردو زبان کو وسیلہ بنایا۔ نثر کے اصناف ہوں یا نظم کے اصناف دونوں صنفوں میں غیر مسلم ادیبوں نے بے شمار خدمات انجام دیئے ہیں۔ ایسی صورت میں ان کی تخلیقی کاوشوں کو نظر انداز کر کے اردو ادب کی تاریخ مرتب نہیں کی جاسکتی ہے۔ بلکہ یہ کہا جائے تو بے جا نہ ہوگا کہ ان کی شمولیت کے بغیر اردو زبان و ادب ادھورا ہے۔ اردو کی تمام اصناف میں غیر مسلم ادیبوں کی خدمات کا دائرہ کافی وسیع ہے۔ نثر کی ایک صنف ناول کا جب ذکر کرتے ہیں تو اس میں بھی ہندو اور سکھ قلم کاروں کی تخلیقی انفرادیت نمایاں نظر آتی ہے۔ اس میں کوئی شک نہیں کہ غیر مسلم ناول نگاروں نے اس کی آبیاری اور زرخیزی میں بھر پور کردار ادا کیا ہے، جس کی وجہ سے اردو ناول نثر کی دوسرے اصناف کے ہم پلہ قرار پایا۔ اس صنف میں پوری زندگی کو سمیٹ لینے کی صلاحیت موجود ہے۔

یہ سچ ہے کہ 'مراة العروس' (1869) تخلیق کر کے اردو میں صنف ناول کی بنیاد ڈیڑھی نذیر احمد نے رکھی، لیکن ناول کی روایت کو پنڈت رتن ناتھ سرشار نے آگے بڑھایا جبکہ موضوع اور اسلوب کی سطح پر پریم چند نے اردو ناول کو وقار و اعتبار بخشا۔ کرشن چندر نے اس میں خوبصورتی پیدا کی جبکہ راجندر سنگھ بیدی نے نفسیاتی پہلو ڈال کر ناول میں چار چاند ڈال دیئے۔ پنڈت رتن ناتھ سرشار کا شمار اردو ناول کو برگ و بار عطا کرنے اور اسے مزاح کی چاشنی سے روشناس کرانے والے فن کاروں میں ہوتا ہے۔ اردو کی کئی ناول ان کی رہن منت ہیں اور انہوں نے انگریزی کے کئی عمدہ ناولوں کا اردو میں ترجمہ بھی کیا۔ وہ لکھنؤ میں 1847ء میں پیدا ہوئے، ملازمت کی غرض سے حیدرآباد کا رخ بھی کیا اور وہاں مہاراجہ کشن پرساد کے وظیفہ خوار ہوئے۔ حیدرآباد میں قیام کے دوران انہوں نے اخبار 'دبدبہ آصفیہ' کی ادارت بھی سنبھالی۔ حد سے زیادہ شراب پینے کی وجہ سے ان کی صحت بگڑتی چلی گئی اور بالآخر 1903ء میں انتقال ہوا۔

پنڈت رتن ناتھ سرشار نے تخلیقی زندگی کا آغاز ’اودھ‘ اخبار سے کیا۔ 1878 میں ”اودھ“ اخبار کے ایڈیٹر کے عہدے پر فائز بھی ہوئے۔ یہیں سے انہوں نے ’فسانہ آزاد‘ لکھنے کا سلسلہ شروع کیا جو 1880 میں کتابی شکل میں منظر عام پر آیا۔ وہ خداداد صلاحیت اور خلاقانہ ذہنیت کے مالک تھے، جس کی وجہ سے انہوں نے اردو ادب میں جلد ہی شہرت حاصل کر لی۔ ’جام سرشار‘ (1887ء)، ’سیر کہسار‘ (1890) ان کے پہلے دور کے ناول ہیں۔ دوسرے دور کے ناولوں میں ’کامنٹی‘، ’کڑم دھم‘، ’پچھڑی ہوئی دلہن‘، ’پی کہاں اور ہشو، طوفان بے تمیزی‘ ہیں۔ سرشار کے ناولوں کا تیسرا دور قیام حیدرآباد سے ہوتا ہے۔ اس دور میں انہوں نے ’گورغریباں‘ کے نام سے ایک ناول لکھا جو شائع نہیں ہو سکا اور دوسرا ناول ’چنچل ناز‘ ہے، جسے مہاراجہ جے کشن نے اپنے نام شائع کرایا۔ ناول ’چنچل ناز‘ پر عظیم الشان صدیقی نے ’اردو ناول کا آغاز و ارتقا‘ میں تفصیل سے بحث کی ہے۔ ان کا ناول ’خدائی فوجدار انگریزی ناول ’ڈان کوئکسٹ‘ (DONQUIXOTE) کا اردو ترجمہ ہے جسے 1891 میں مطبع نول کشور لکھنؤ نے شائع کیا۔ اس ناول کی وجہ سے بھی سرشار کو بے پناہ مقبولیت ملی۔ لیکن سرشار کی تمام تصانیف میں شہرت عام اور بقائے دوام ’فسانہ آزاد‘ کو حاصل ہوئی۔ لکھنؤ کی معاشرتی تہذیب کی عکاسی، طنز کی کاٹ، مزاح کی چاشنی، بیگماتی زبان، محاورے کے استعمال اور خوبی جیسے مزاحیہ کردار کے اختراع کی وجہ سے ’فسانہ آزاد‘ کا شمار اردو کے قابل ذکر ناولوں میں ہوتا ہے اور ہوتا رہے گا۔ اس کے علاوہ انہوں نے ’الف لیلیٰ‘ کا اردو میں انتہائی فصیح و بلیغ ترجمہ کیا، جو بذات خود ایک شاہکار تسلیم کیا جاتا ہے۔

پنڈت رتن ناتھ سرشار کے بعد غیر مسلم ناول نگاروں میں ایک اہم نام ٹنٹی پریم چند کا آتا ہے۔ انہوں نے اردو فکشن بالخصوص اردو ناول کو زمینی حقائق اور زندگی کی سچائیوں سے روشناس کرایا۔ انہوں نے اپنی شعوری کوشش کی وجہ سے ابتدائی دنوں میں ہی اردو ناول کو عصری مسائل و موضوعات اور زمینی حقائق سے پوری طرح ہم آہنگ کر دیا۔ پریم چند سے پہلے اردو میں داستانی فضا عام تھی، خیالی واقعات اور ماورائی کرداروں کی بھرمار تھی لیکن پریم چند کی کوششوں کی وجہ سے اردو ادب زندگی اور حقیقت کا ترجمان ہو گیا۔ ان کی تخلیقات سے بھارت کی سونہی مٹی کی خوشبو آتی ہے۔ گاؤں کے فطری مناظر کو انہوں نے فنی ہنرمندی کے ساتھ اپنے ناولوں میں پیش کیا ہے۔ اپنے

گرد و پیش کے سیاسی، سماجی حالات، طبقاتی جبر اور طاغوتی نظام کے آمرانہ رویے کو فنی چنگی کے ساتھ برتنے کی وجہ سے ناول نگاری کے اس دور کو پریم چند کے عہد سے موسوم کیا گیا۔ پریم چند نے اردو کا رشتہ امراء و سلاطین کے بجائے عام انسان سے جوڑ دیا۔ بقول رشید احمد صدیقی:

”اردو لکھنے والوں میں پریم چند پہلے شخص ہیں جنہوں نے حسن و عشق کو محل

سراؤں اور مشاعروں سے نکال کر گاؤں کی چوپال اور چھپروں تک پہنچا دیا“

پریم چند نے اردو ناول کو موضوع کی سطح پر زرخیزی عطا کی۔ بقول پروفیسر

نور الحسن نقوی ”پریم چند کے جادو نگار قلم سے چھو کر اردو ناول کندن ہو گیا۔“

پریم چند کا اصل نام منشی دھنپت رائے سری واستو ہے۔ ادب کی دنیا میں پریم چند کے نام سے جانے جاتے ہیں۔ ابتدائی دنوں میں دھنپت رائے کے نام سے لکھا کرتے تھے۔ دھنپت رائے سے پریم چند ہونے کی پوری کہانی دنیا نے اردو کے سامنے عیاں ہے۔ (لمھی) بنارس کے منشی عجائب لال کے یہاں 13 جولائی 1880 میں پیدا ہوئے اور بنارس میں ہی عمر کی 56 بہاریں دیکھنے کے بعد 18 اکتوبر 1936 کو اس دنیا سے آب و گل سے ان کی زندگی کا رشتہ منقطع ہو گیا۔ ناول اور افسانے کے علاوہ انہوں نے کئی ایک ڈرامے بھی لکھے اور ایک عرصے تک ہندی کی مشہور میگزین ’ہنس‘ کی ادارت کے فرائض بھی انجام دیئے۔

پریم چند کے ناولوں کو محققین نے تین ادوار میں تقسیم کیا ہے۔ پہلا دور 1902 سے 1912 تک کے عرصے پر محیط ہے۔ اس دور میں انہوں نے اسرار معابد، ہم خرمادہم ثواب، جلوہ ایثار اور بیوہ لکھا۔ دوسرا دور 1916 سے شروع ہو کر 1930 پر ختم ہوتا ہے۔ اس عہد میں انہوں نے بازار حسن، گوشہ عافیت، نرملہ اور غنیمت تصنیف کیے۔ پریم چند کے ناولوں کا تیسرا دور 1934 سے شروع ہو کر 1936 پر مکمل ہوتا ہے۔ اس دور میں انہوں نے چوگان ہستی، پردہ مجاز، میدان عمل، گودان اور منگل سوتر رقم کیے۔ پریم چند نے اپنے ناولوں میں سماجی حقیقت نگاری کے ساتھ، کردار نگاری کو بھرپور توجہ دی، منظر نگاری بھی ان کے یہاں خوب ہے۔ ان کے ناولوں کا تیسرا دور سب سے اہم ہے۔ ’گودان‘ ان کا اہم ناول ہے۔ گودان میں پریم چند کا فن ہیئت اور اسلوب کے اعتبار سے نکتہ عروج پر نظر آتا ہے۔ انہی خوبیوں کی وجہ سے ’گودان‘ کو اردو کے

بہترین ناولوں کے زمرے میں شمار کیا جاتا ہے۔ ہوری، دھنیا اور گو برگوڈان کے جیتے جاگتے کردار ہیں۔ اپنے عہد کے درپیش مسائل کو خوبصورتی کے ساتھ برتنے کی وجہ سے پروفیسر نور الحسن نقوی نے پریم چند کو جدید اردو ناول کا بانی قرار دیا ہے۔

پریم چند کی شعوری کوششوں کی وجہ سے نہ صرف اردو ناول کی کائنات وسیع ہوئی بلکہ انہوں نے اپنے بعد کے ناول نگاروں کے لیے راستہ بھی ہموار کیا۔ پریم چند کے بعد موضوع کی سطح پر ناول کی دنیا وسیع ہوئی۔ ہیئت اور اسلوب کی سطح پر نئے نئے تجربے بھی کیے گئے۔ آج اردو کے تمام اصناف میں ناول کو اس لیے مقبولیت حاصل ہے کہ اس میں زندگی اور سماج کی ساری سچائیاں اپنی تمام جہتوں کے ساتھ روشن ہیں۔ اردو ناول کو عوامی جذبات و احساسات سے ہم آہنگ کرنے اور اسے قبول عام کا درجہ دلانے میں پریم چند کی کوششوں کا عمل دخل سب سے زیادہ ہے۔

پنڈت کشن پرشاد کول اکتوبر 1885 میں مین پوری کے پنڈت کا متا پرشاد کول کے یہاں پیدا ہوئے۔ آپ کشمیری النسل ہیں۔ آپ کو اردو سے خاص لگاؤ تھا۔ ریاستی اور ملکی سطح پر انجمن ترقی اردو ہند کے ذمہ دار بھی رہے۔ زندگی بھر اردو کو اس کا جائز حق دلانے کے لیے کوشاں رہے۔ آپ کی تحریر کا اسلوب سادہ اور عام فہم ہے۔ آپ نے اردو میں 'قربانی اور نشا' کے نام سے دو ڈرامے بھی لکھے لیکن ادبی حلقے میں ناول نگار کے طور پر زیادہ شہرت پائی۔ 13 جنوری 1955 میں آگرہ میں آپ کا انتقال ہوا۔ کشن پرشاد کول نے اردو میں تین ناول شیا، مجبور و فاء، سادھو اور بیسوا لکھے۔ علی عباس حسینی کے قول کے مطابق 'سادھو اور بیسوا' ایک انگریزی قصہ سے ماخوذ ہے جبکہ 'شیا' ان کا طبع زاد ناول ہے۔

پنڈت کشن پرشاد کول اردو ناول نگاری کے میدان میں ایک باغیانہ تیور کے ساتھ داخل ہوئے۔ ان کے سبھی ناولوں میں ان کے اس باغیانہ ذہن کی کارفرمائی نظر آتی ہے۔ ان کے تینوں ناولوں میں 'شیا' کو سب سے زیادہ شہرت ملی۔ ان کا یہ ناول 1917 کے آس پاس منظر عام پر آیا۔ یہ ایک کرداری ناول ہے۔ ان کے ناولوں کی فضا رومانوی ضرور ہے، لیکن ان میں ایک ٹھوس سماجی حقائق کا رد عمل بھی ہے۔ ان کا یہ ناول ایک تاریخی تناظر میں لکھا گیا ہے۔ بیسویں صدی کے ابتدا میں مسز اینی بیسنٹ کے سیاسی، سماجی اور اصلاحی کوششوں کے اثرات سماج پر مرثم ہو رہے

تھے۔ ’شیاما‘ کے کردار میں بھی یہ ساری خوبیاں نظر آتی ہیں۔ ایسا محسوس ہوتا ہے کہ اس کردار کا تانا بانا اپنی بیسنٹ کی شخصیت کو سامنے رکھ کر تیار کیا گیا ہے۔ کیونکہ اس میں مسز اپنی بیسنٹ کی گرفتاری کا ذکر ہے۔ اس ناول میں خواتین پر فرسودہ جکڑ بند یوں اور ان پر ہور ہے سماجی استحصال کے خلاف ایک آواز بلند کی گئی ہے۔ وہ تمام بے جا رسوم و قیود جو اس زمانے میں خواتین پر روا تھے، ان کے خلاف ’شیاما‘ ایک احتجاج کے طور پر ہے۔ ’شیاما‘ کو اردو ناول میں عمدہ کردار نگاری اور خاندانی نظام کی اہمیت پر زور دینے اور اپنے اندر سماجی مباحث کے مختلف پہلوؤں کو سمیٹنے کی وجہ سے اہم مقام حاصل ہے۔ ’شیاما‘ کے کردار کو پنڈت کشن پرشاد کول نے مثالی کردار کے طور پر پیش کرنے کی کوشش کی ہے۔ ڈاکٹر احسن فاروقی ’شیاما‘ کے حوالے سے یوں رقم طراز ہیں:

”پنڈت کشن پرشاد کول کا ’شیاما‘ ایک ہندو بیوہ کا مثالی کردار ہے۔ ہندو بیوہ کہاں تک جاسکتی ہے اور کہاں اس کا مذہبی پابندیوں کی وجہ سے رک جانا ضروری ہوتا ہے، اس پورے عمل کا مکمل تخلیقی اظہار اس ناول میں ملتا ہے۔ بیسویں صدی کے متوسط طبقہ کے ہندو گھرانوں اور خصوصاً کشمیری پنڈتوں کے خاندانوں کا بڑا اچھا نقشہ اس میں پیش کیا گیا ہے۔“

منشی سرن شنکر نے ’مہارانی پدمنی‘ کے نام سے ایک ناول لکھا، کتابوں میں صرف اس کا ذکر ملتا ہے۔ عظیم الشان صدیقی نے اس کا ذکر کیا ہے۔ اس کی تفصیلات نہیں ملتی ہیں۔ سرن شنکر کا تعلق آگرہ سے تھا۔ آگرہ ہی کے گوری پرشاد ہمد نے بھی ’امید و وصال‘ (1902) کے نام سے ایک ناول لکھا تھا۔

لکھنؤ کے رہنے والے منشی موہن لال فہم نے بھی کئی معاشرتی اور تاریخی ناول تصنیف کیے ہیں۔ ’فتنہ‘ (مطبع رائے صاحب منشی گلاب سنگھ پریس لکھنؤ) ’اندر موہنی‘ جو 1916 میں اودھ اخبار میں قسط وار شائع ہوا جسے عوام میں مقبولیت ملی۔ اس ناول کو کتابی صورت میں نول کشور پریس سے 1918 میں شائع کیا گیا۔ دوسرا ناول ’مبھا‘ ہے جو منشی نول کشور پریس لکھنؤ سے 1928 میں شائع ہوا جس میں یہ دکھایا گیا ہے کہ ایک کم عمر کی شادی شدہ لڑکی اگر بیوہ ہو جائے تو سماج میں اسے کتنی اذیتوں کا سامنا کرنا پڑتا ہے۔ ناول میں سماج میں پھیلی ہوئی برائی خاص طور سے بیوہ

عورتوں کی حالت زار پر کاری ضرب لگائی ہے۔ 'زبردستی کا خون اور مستانی جوگن' بھی ان کے معاشرتی ناول ہیں، جو فنی اعتبار سے ناقص اور کمزور ہیں لیکن معاشرے کی خرابیوں کو خوبصورتی کے ساتھ پیش کیا ہے۔ ناولوں کے علاوہ انہوں نے 'اورنگ زیب عالم گیر اور چنچل کماری' اور 'ٹرکی حرم سرا' کتابیں تصنیف کیں۔ یہ دونوں کتابیں تاریخی نوعیت کی ہیں۔ 'ٹرکی حرم سرا' میں ترکی کی معاشرتی خرابیوں کو بیان کیا گیا ہے۔

اردو کے غیر مسلم ناول نگاروں میں جو الا پرشاد افق کو اس طور سے اہمیت حاصل ہے کہ انہوں نے شر کے طرز پر تاریخی ادراکات کو بروئے کار لاتے ہوئے تاریخی شخصیتوں کو اپنے ناولوں کا موضوع بنایا۔ افق 1864 میں مٹھی پورن چند کے گھر پیدا ہوئے۔ آپ ایک اچھے شاعر اور ایک عمدہ نثر نگار تھے۔ شعری دسترس کی وجہ سے آپ کو ملک الشعرا کے خطاب سے نوازا گیا۔ لکھنؤ میں 12 ستمبر 1913 کو انتقال ہوا۔ آپ نے اردو کے مختلف اصناف میں طبع آزمائی کی۔ آپ مؤرخ، مترجم کے علاوہ ڈرامہ نگار بھی تھے۔ مزاج و ظرافت نگاری کے علاوہ میدان صحافت سے بھی منسلک تھے۔ طلسم، فتنہ، کا دہری، شاہزادی، اورنگ زیب اور شیواجی ان کے ناول ہیں۔ ان کے ناولوں کا مزاج رومانی اور تاریخی ہے۔ ان ناولوں میں جو الا پرشاد افق کے تاریخی شعور کو محسوس کیا جاسکتا ہے۔

ناول کے باب میں جو الا پرشاد برق کا نام اس طور سے اہمیت کے حامل ہے کہ انہوں نے دوسری زبانوں کے کئی بہترین ناولوں کا اردو میں ترجمہ کیا۔ ان کے ترجمے کی وجہ سے اردو میں ناول نگاری کے رجحان کو فروغ ملا اور بہت سے لوگ ان کے ترجمے سے تحریک پا کر اردو میں ناول نگاری کی طرف مائل ہوئے۔ پروفیسر نور الحسن نقوی نے ان کے ترجمے کو اردو ناول کے باب میں ایک اضافے سے تعبیر کیا ہے۔ انہوں نے بنگالی کے معروف تخلیق کار بنکم چند چٹرجی کے ناول 'چودھری دیورانی' کا اردو ترجمہ 'بنگالی دلہن' کے نام سے کیا۔ اس کے علاوہ بنکم چند چٹرجی کے دوسرے ناول 'مرنائی' کا ترجمہ اسی نام سے اور کرشن کانت کا ترجمہ 'رؤنی اور شمع محفل' کے نام سے کیا۔ جو الا پرشاد برق اردو میں ترجمہ نگار کے طور پر جانے جاتے ہیں لیکن عظیم الشان صدیقی نے 'اردو ناول' - آغاز و ارتقاء' میں پنڈت جو الا پرشاد برق کے چار طبع زاد ناولوں کا ذکر کیا ہے، جن کے نام اس طرح ہیں۔ مارا سستیس، فیروز گلنار، معشوقہ فرنگ اور پرتاب۔ جو الا پرشاد برق 21 اکتوبر 1862 کو لکھنؤ پور

میں پیدا ہوئے اور 26 مارچ 1911 کو لکھنؤ میں ان کا انتقال ہوا۔

اردو ناول کے ضمن میں ایک نام نوبت رائے نظر لکھنوی کا بھی لیا جاتا ہے۔ نظر لکھنوی میں 1866ء منشی الفت رائے کے یہاں پیدا ہوئے۔ تین سال کی عمر میں شفقت پداری سے محروم ہو گئے تو دادا منشی خوش وقت رائے نے آپ کی تربیت اور کفالت کی۔ نوبت رائے نظر کا انتقال 10 اپریل 1923 میں ہوا۔ اردو شاعری اور نثر دونوں میں آپ کو ملکہ حاصل تھا۔ اردو میں آپ نے ’بگڑے نواب‘ (1896) ’حسین رائی‘ اور ’عروج و زوال‘ (1902) نام سے تین ناول تصنیف کیے۔ اس کے علاوہ انگریز رائٹر جارج ولیم ریٹلڈز کے ایک ناول ’کوشام جوانی‘ کے نام سے دو جلدوں میں اردو میں منتقل کیا، جنوول کشور پریس لکھنؤ سے چھپ کر 1938 میں منظر عام پر آیا۔ نوبت رائے کا ناول ’بگڑے نواب‘ میں لکھنؤ کی معاشرت، نوابین کے مشاغل اور جعل سازوں کی کارستانیوں کے دلچسپ مرقعے دیکھے جاسکتے ہیں۔ ’عروج و زوال‘ ان کا تاریخی ناول ہے جس میں پرتھوی راج اور بے چند کے اختلافات کو پیش کرنے کے علاوہ شہاب الدین غوری کی معرکہ آرائیوں کے واقعات بیان کیے گئے ہیں۔

رام بہادر لال جو یا کا تعلق بریلی سے ہے۔ جو یا منشی رام غلام کے گھر 1875 میں پیدا ہوئے۔ آپ ایک صاحب دیوان شاعر کے علاوہ عمدہ نثر نگار بھی تھے۔ نثر میں ’ارمغان اردو‘ کے علاوہ ’پیرا ہن یوسفی‘ کے نام سے آپ نے ایک ناول بھی لکھا۔ جس میں یوسف وزلیخا کے رومانی قصے کو تخیل کی آمیزش کے ساتھ فلشن کے قلب میں ڈھالا گیا ہے۔ شاعری میں ’یادگار جو یا‘ کے نام سے آپ کے ایک دیوان کا ذکر بھی ملتا ہے۔

منشی سکھ دیال شوق کا تعلق خورجہ، بلند شہر سے ہے۔ انہوں نے ایک معاشرتی ناول ’دل ربا‘ کے نام سے لکھا جو 1992 میں میو رپریس دہلی سے شائع ہوا۔ ناول سے متعلق خود ناول نگاری رائے ملاحظہ کریں:

”ایک حسرت نصیب کی پردہ کہانی، عاشق دل فگار کی افسوسناک سرگزشت
پاک دامن بی بی کا اندوہناک ماجرا، کلیجوں میں ناسور ڈال دے اور وہ بیان
حسن پرستوں کو بے چین کر دینے والا قصہ جسے ایک نظر دیکھ کر دنیا میں ختم کیے

بغیر کوئی نہیں رہ سکتا۔“

یہ ناول میاں بیوی کے تعلقات کو مد نظر رکھ کر لکھا گیا ہے۔ ناول کے پلاٹ اور کردار کے تعلق سے عظیم الشان صدیقی لکھتے ہیں:

”اس ناول کا پلاٹ کسی قدر پیچیدہ ہے لیکن اس میں کوئی جاندار کردار نہیں ہے۔“

منشی سکھ دیال شوق نے ناول کے طرز پر وال میک رامائن سے کچھ منتخب واقعات کو بنیاد بنا کر ’کش کندھا کا نڈ، اور بال کا نڈ‘ کے نام سے دو کتابیں لکھیں جو برن پرکاش بلند شہر سے 26 اگست 1897ء کو شائع ہوئیں۔ شوق کی یہ دونوں کتابیں اسلوب اور زبان و بیان کے اعتبار سے انشا پر دازی کا بہترین نمونہ معلوم ہوتی ہیں۔ واقعاتی تسلسل، قصبہ پن اور سماجی زندگی کو پیش کرنے کی وجہ سے اسے ناول کی زمرے میں رکھا جاسکتا ہے۔

پنڈت بشمبھر ناتھ سپر دینض آباد اور لکھنیم پور کھیری میں برٹش عہد میں منصرم عدالت تھے۔ اردو میں انہوں نے ناول بھی لکھے اور بہت سے انگریزی ناولوں کا اردو میں ترجمہ بھی کیا۔ ان کے ترجمہ کردہ ناول ’سراب حیات‘ ہے یہ ناول انہوں نے THE MIRAGE OF LIFE کا ترجمہ ہے۔ ان کا طبع زاد ناول ہے، جو 1876 میں ہندوستان پریس امرتسر پنجاب سے شائع ہوا۔ اس کے علاوہ انہوں نے جارج ڈبلیو ایم ریٹلڈز کے ایک انگریزی ناول کا اردو با محاورہ ترجمہ ’فسانہ عشق‘ کے نام سے کیا جو منشی نول کشور پریس لکھنؤ سے 1924 میں منظر عام پر آیا۔

اپنڈر ناتھ اشک نے 14 دسمبر 1910 کو جالندھر میں پنڈت مادھورام کے گھر میں آنکھیں کھولیں۔ 1936 میں لاہور کے ایک کالج سے ایل ایل بی کی ڈگری حاصل کرنے کے بعد سے کسب معاش کے لیے کئی شہروں کی خاک چھانی مگر کہیں بھی دلجمعی کے ساتھ قیام نہیں کر سکے بالآخر 1948 میں الہ آباد کا رخ کیا، یہاں انہوں نے ایک اشاعتی ادارہ قائم کیا اور عمر بھر کے لیے یہیں کے ہو کر رہ گئے اور یہیں 19 جنوری 1996 کو ان کا انتقال ہوا۔ اپنڈر ناتھ اشک کی ادبی اور تخلیقی زندگی چالیس برسوں پر محیط ہے۔ شعر و ادب سے ان کو گہرا لگاؤ تھا۔ انہوں نے افسانے، ناول، ڈرامے لکھے اور شاعری میں بھی طبع آزمائی کی۔ ان کے دس افسانوی مجموعے اور چھ ناول منظر عام پر آئے۔ فکری اعتبار سے وہ ترقی پسند تحریک سے وابستہ رہے۔ ان کے ناولوں کے نام ’ستاروں

کے کھیل (1937) گرتی دیواریں (1947) اور گرم راکھ (1952) پتھر پتھر، بڑی بڑی آنکھیں اور ایک ننھی قندیل، ہیں۔

اپنی رناتھ اشک ایک معروف ناول نگار ہیں۔ ان کا مشاہدہ اور مطالعہ گہرا ہے۔ انہوں نے اپنے ناولوں میں کرداروں کی نفسیاتی پیچیدگیوں کو پیش کیا ہے۔ ان کی تخلیقات میں سماجی اور طبقاتی فرق بھی نمایاں ہے۔ سماجی کرب اور حالات کے جبر کو بھی انہوں نے آئینہ دکھایا ہے۔ پس ماندہ طبقات کی بے بسی، بے چارگی، اندھی اور کوری تقلید اور سماجی خرابیوں کو انہوں نے اپنے ناولوں کا موضوع بنایا ہے۔ ان کے یہاں رومانیت اور جذباتیت کی آمیزش بھی نظر آتی ہے۔ اپنی رناتھ اشک کو اردو اور ہندی دونوں زبانوں پر یکساں عبور حاصل تھا۔ ان کا ناول 'گرتی دیواریں' پہلے ہندی میں (1947) پھر اردو میں (1948) میں شائع ہوا۔ 'گرتی دیواریں' کے چھ حصے اردو میں مختلف ناموں سے منظر عام پر آئے۔ تخلیقی ہنرمندیوں سے واقفیت کے باوجود کہیں کہیں ان سے چوک ہو گئی ہے۔ ضروری طوالت اور بے جا جزئیات نگاری کی وجہ سے ناول میں کہیں کہیں اکتاہٹ کی کیفیت پیدا ہو گئی ہے۔ 'گرتی دیواریں' کے تعلق سے ڈاکٹر نگینہ جبین لکھتی ہیں:

”ناول کی بے جا طوالت واقعات کے ٹکراؤ اور کہیں کہیں دہراؤ، چیتن کے بچپن کی تفصیلات، شادی رام کی حیوانیت کا جا بجا بے محل ذکر، کرداروں کی بے ضرورت خاکہ نگاری اور کی کارکردگیوں کی بے جا تفصیل ناول کی بیانیہ کشش اور تناسب کو مجروح کر دیتی ہے۔ جس سے ناول میں ایک تھکا دینے والی کیفیت پیدا ہو جاتی ہے اور قاری پر بے کیفی طاری ہونے لگتی ہے۔“

(اردو ناول کا سماجی اور سیاسی مطالعہ ۱۹۴۷ء اور اس کے بعد از ڈاکٹر نگینہ جبین، کیشو پرکاشن، الہ آباد ۲۰۰۲ء، ص ۲۱۸)

بلونت سنگھ 1921 میں گوجرانوالہ (پاکستان) میں پیدا ہوئے، لیکن انہوں نے اپنی زندگی کا آخری عرصہ الہ آباد میں گزارا اور یہیں 27 مئی 1986 میں وفات بھی ہوئی۔ ان کے والد کا نام جسونت سنگھ تھا۔ تقسیم ہند سے پہلے ہی اپنی تخلیقی ہنرمندی کی وجہ سے جن افسانہ نگاروں نے ادبی حلقے میں خاطر خواہ شہرت حاصل کی ان میں ایک نمایاں نام بلونت سنگھ کا بھی شامل ہے۔ انہوں نے افسانے بھی لکھے لیکن بطور ناول نگار ان کو زیادہ مقبولیت ملی۔ ان کے افسانوں اور

ناولوں میں پنجاب کی سونڈھی مٹی کی خوشبو شامل ہے۔ پنجاب کی تہذیب و ثقافت اور وہاں کی طرز معاشرت کو انہوں نے اپنے ناولوں میں فنی چابکدستی کے ساتھ پیش کیا ہے۔ اردو میں لکھنے کے باوجود معاشی تنگی نے انہیں ہندی کی طرف مائل کر دیا کیونکہ وہاں تخلیق کاروں کو اس کی اجرت دی جاتی تھی، جبکہ اردو کا معاملہ اس سے مختلف تھا۔ بقول نور الحسنین ’بلونت سنگھ بنیادی طور پر اردو کے ادیب تھے لیکن معاشی بد حالی نے انہیں ہندی کی طرف راغب کر دیا تھا، کیونکہ ہندی رسالے لکھنے والوں کو معاوضہ بھی دیا کرتے تھے۔‘ بلونت سنگھ نے اردو ناول نگاری کے باب میں کافی شہرت حاصل کی۔ ایک معمولی لڑکی، عورت اور آبتار، رات چور اور چاند، ان کی بہترین ناول سمجھے جاتے ہیں۔ رات چور اور چاند (1961) کا شمار اردو کے اہم ناولوں میں ہوتا ہے۔ انہوں نے یہ ناول اس وقت لکھا جب اردو میں اینٹی ہیرو کا کوئی تصور نہیں۔ ناول کی فضا رومانی ہے۔ اس میں پنجاب کی تہذیب پوری طرح سانس لیتا نظر آتا ہے۔ اس میں پنجاب کا اکھر پن بھی نظر آتا ہے اور وہاں کے حسن و جمال کی دلاویزی بھی محسوس کی جاسکتی ہے۔ اس ناول پر روشنی ڈالتے ہوئے ڈاکٹر راشد انور راشد لکھتے ہیں:

’اینٹی ہیرو کی امیج کو بلونت سنگھ نے اس وقت (1984) میں پیش کیا جب روایتی انداز سے ہٹ کر کہانیاں لکھنے کا رواج نہیں ہو پایا تھا۔ اس حد تک موضوع کے اعتبار سے رات، چور اور چاند کی اپنی انفرادیت ہے۔ زبان و بیان کے معاملے میں بلونت سنگھ کو غضب کا ملکہ حاصل تھا۔ اس ناول کے ہر صفحے پر اس کی مثالیں موجود ہیں۔ ٹریٹ منٹ اور اروج کی سطح پر بھی یہ ناول ہمیں متاثر کرتا ہے۔ ہری پرساد، کرم الدین وغیرہ کے کرداروں کو گاؤں کے پس منظر میں پوری طرح ابھارا گیا ہے۔ جو الا سنگھ اور ڈاکوؤں کی جماعت سے کہانی میں حرکت پیدا ہوتی ہے۔ چنٹو (بظاہر جو الا سنگھ کی بہن باطن کی رکھیل) کا کردار بھی اہم ہے۔ سرنوں کی سہیلی رکھی کہانی کے بکھرے ہوئے تاروں کو جوڑنے میں کامیاب ہے۔ مٹی سے جڑی ایسی کہانیاں ہمیں ہر موڑ پر زندگی کی حقیقتوں کا احساس کراتی ہیں۔‘

بلونت سنگھ کے مذکورہ تینوں ناولوں کے کردار سرنوں، لیفٹیننٹ پرتھی پال، چنداں، پالاسنگھ ڈنگا، ڈاکوسنتا سنگھ، شہباز خاں، زرینہ، جمال، رحیم خاں، اسماعیل اوشا اور کیلاش جاندار و متحرک معلوم ہوتے ہیں۔ ناول رات، چور اور چاند کا پلاٹ مختصر ہونے کے باوجود کمال کا ہے کہ انہوں نے چھوٹے سے پلاٹ پر ایک ضخیم ناول رقم کر دیا۔ اس ناول کی وجہ سے ان کا شمار معتبر ناول نگاروں میں ہوتا ہے۔ رومانی فضا اور رومانی ماحول کے باوجود ناول حقیقت سے بہت حد تک قریب معلوم ہوتا ہے۔

ستیش بترا کا شمار اردو کے معتبر افسانہ نگاروں میں ہوتا ہے۔ ان کے یہاں موضوعاتی تنوع ہے۔ انہوں نے اپنے افسانوں میں زندگی کی تلخیوں اور نا کامیوں کا احاطہ کیا ہے۔ اردو کے ساتھ ساتھ ہندی اور انگریزی میں بھی ان کے افسانے شائع ہوئے ہیں۔ ہندی اور انگریزی میں ایک ایک اور اردو میں ان کے پانچ افسانوی مجموعے شائع ہو چکے ہیں جبکہ پُرچھائیوں کے دلش میں کے نام سے 1971 میں اردو میں ان کا ایک ناول اسٹار پیلی کیسٹرنی دہلی سے شائع ہو کر منظر عام پر آیا۔ ان کا یہ ناول فلمی دنیا سے متعلق ہے۔ یہ ایک رومانی ناول ہے جس میں عشق و محبت کے لطیف جذبے کو پیش کیا گیا ہے۔ فن کی کسوٹی پر ان کا یہ ناول کھرا نہیں اترتا ہے۔ ستیش بترا جہلم میں 1926 میں پیدا ہوئے۔ اعلیٰ تعلیم کے لیے آگرہ کا رخ کیا۔ وہاں سینٹ جانسن کالج سے انگریزی میں امتیازی نمبرات سے ایم اے کیا۔ لکھنؤ اور الہ آباد میں ملازمت کی ضرورت اور تجارت کی مشغولیت کے تحت ان کا طویل قیام رہا لیکن مستقل سکونت فرید آباد میں اختیار کی۔

شکر سروپ بھٹنا گرد ہرادون میں رام چندر بھٹنا گر کے یہاں 4 ستمبر 1920 میں پیدا ہوئے۔ تلاش معاش کے سلسلے میں دہلی آئے اور باقی ماندہ زندگی یہیں گزار دی۔ انہوں نے تین ناول تصنیف کیے۔ 'اندھیرے دور تک' (1983) یہ ایک سماجی ناول ہے۔ اس میں سماج میں پھیلے ظلم و جبر، نا انصافی اور بد عنوانی کو موضوع بنایا گیا ہے۔ ان کا دوسرا ناول 'پرموشن' (1984) میں منظر عام پر آیا۔ اس میں بھی سماجی بد عنوانی کو ہی پیش کیا گیا ہے۔ سرکاری دفاتر میں کام کرنے والے ملازمین کو اپنے پرموشن یا ترقی کے لیے کتنی مصیبتیں برداشت کرنی پڑتی ہیں، وہاں کے بہت سے ملازمین پرموشن کی چاہ میں ہی گریڈ پر ملازمت سے سبکدوش بھی ہو جاتے ہیں، جن پر ان کی بحالی ہوتی ہے یا پھر وہ ملازم جس کا کوئی اثر و رسوخ یا کوئی سیاسی بیک گراؤنڈ نہ ہو تو اسے اپنی ترقی

کے لیے کن کن مرحلوں سے گزرنا ہوتا ہے۔ اپنے مالک کی کتنی خاطر داری کرنی پڑتی ہے۔ یہ ناول دراصل سماج کے اسی مکروہ چہرے کی نقاب کشائی کرتا ہے۔ یہ ناول ایک ایسے کلرک کی کہانی کی ہے جسے اپنی ترقی کے لیے دفتر میں جدوجہد کرنی پڑتی ہے۔ شکر سرور بھٹناگر کا تیسرا ناول ’توبہ‘ ہے۔ اس کی اشاعت 1986 میں عمل میں آئی۔ اس میں جہیز کی تباہ کاریوں کو پیش کیا گیا ہے اور یہ بتایا گیا ہے کہ جہیز ایک ناسور ہے جس کی وجہ سے ہمارے سماج کی بہت سی بیٹیاں غربت و افلاس کی وجہ پوری عمر شادی کی منتظر رہتی ہیں یا پھر موت کی شکار ہو جاتی ہیں۔

رام لعل چھا بڑہ جو ادبی حلقوں میں رام لعل کے نام سے جانے جاتے ہیں۔ ان کے والد کا نام کچھن داس چھا بڑہ ہے۔ ان کی پیدائش 3 مارچ 1923 کو میاں والی (پاکستان) میں ہوئی اور لکھنؤ میں 16 اکتوبر 1996 میں انتقال ہوا۔ آپ کو اردو زبان سے بہت لگاؤ تھا، اردو کے فروغ سے متعلق کئی تنظیموں اور تحریکوں سے آپ ایک متحرک کارکن کے طور پر وابستہ رہے۔ انہوں نے پورے اتر پردیش میں اردو کی بہتری کے لیے ہم چلائی اور اردو کی ترقی کے لیے زندگی بھر کوشاں رہے۔

رام لعل کا مطالعہ وسیع اور ان کا مشاہدہ گہرا تھا۔ محکمہ ریلوے میں ملازمت کی وجہ سے بھارت کے مختلف شہروں کے خوب اسفار کیے۔ اس کے علاوہ آپ نے پاکستان، یورپ اور ماسکو کے بھی اسفار کیے۔ جسے بعد میں سفر نامے کے طور پر شائع بھی کرایا۔ سفر نامہ پاکستان، زرد پتوں کی بہار (1982)، یورپ کا سفر نامہ خواب خواب سفر، ناروے، سویڈن، انگلینڈ، ڈنمارک (1982) ماسکو کا سفر نامہ ماسکو یا ترا (1990) کے نام سے اشاعت پذیر ہوا۔ افسانے اور ناول کے علاوہ اردو افسانے کی نئی تخلیقی فضا (1985) کے نام سے ایک تحقیقی اور تنقیدی کتاب بھی منظر عام پر آئی ہے۔ روزنامہ ’عالم‘ لکھنؤ میں بطور ایڈیٹر بھی آپ نے کام کیا ہے۔ ’دریچوں میں رکھے چراغ‘ کے نام سے انہوں نے ادبی شخصیات کے خاکے بھی لکھے۔ ’کوچہ قاتل‘ (1993) کے نام ان کی خودنوشت (سوانحی ناول) بھی شائع ہوئی۔ ’کوچہ قاتل‘ کا سب سے اہم کردار خود مصنف ہے۔ اس کا کیونوس تقسیم ہند کے بعد ہونے والے فرقہ وارانہ فسادات اور بڑے پیمانے پر ہجرت اور نقل مکانی تک پھیلا ہوا ہے۔ بقول ڈاکٹر نگینہ جبین؛

”یہ ناول خودنوشت سوانح حیات ہی نہیں بلکہ 1947 کی فرقہ واریت کی

ایک جیتی جاگتی دستاویز ہے۔ جس میں فرقہ وارانہ فساد، قتل و غارت گری، آتش زنی، اور چھڑے بازی کے واقعات، خوف، غم و غصہ، انتقام، نفرت، تعصب، تعجب، محبت، ہمدردی، ترس، رحم، محنت، بہادری، شرم و حیا، حیرت و حسرت کے یقینی واقعات آج بھی ان تصانیف میں زندہ ہیں جو تقسیم کے موضوع پر تخلیق کی گئیں۔ ”کوچہ قاتل“ ان میں سے ایک ہے۔ کیونکہ ایک مدت گزر جانے کے بعد بھی ان واقعات کی سچائی کا اثر ختم نہیں ہوا۔“

(اردو ناول کا سماجی اور سیاسی مطالعہ ۱۹۴۷ اور اس کے بعد از ڈاکٹر نگینہ جبین، کیشو پرکاشن، الہ آباد ۲۰۰۴ء، ص ۱۷۵)

رام لعل کے ناولوں کی تعداد چھ ہے، کہرا اور مسکراہٹ (1972)، مٹھی بھر دھوپ (1973)، نیل دھارا (1981)، سورج جیسی رات (1984)، چاچی کا ڈھابہ (1996) جبکہ آگے اور پیچھے (1994) ان کے دو ناولٹ ہیں۔ ان کے ایک درجن سے زائد افسانوی مجموعے بھی زیور طباعت سے آراستہ ہوئے۔

رام لعل کی زندگی کا بیشتر حصہ قلم اور کتابوں کے درمیان گزرا۔ ان کا تصنیفی دائرہ کافی وسیع ہے۔ اردو میں افسانہ ان کی شہرت اور شناخت کا روشن ترین حوالہ ہے لیکن انہوں نے اردو میں ناول بھی تصنیف کیے ہیں۔ ان کے ناولوں میں تیر اور تجسس کے ساتھ ساتھ رومانی تصور بھی کار فرما ہے۔ انہوں نے اپنے ناولوں میں زندگی کی چھوٹی چھوٹی باریکیوں کو کرداروں کے توسط سے بیان کیا ہے۔ رام لعل نے انسانی زندگی کا گہری نظر سے مطالعہ کیا ہے اور اس دھوپ چھاؤں سے خوب واقف ہیں جو انسان کو کبھی دکھ دیتی ہے تو کبھی سکھ۔ رام لعل کے ناولوں کی دلکشی کارازان کی دلچسپ شیریں زبان بھی ہے جو قاری کو اپنی طرف باندھے رکھتی ہے۔ کرداروں پر بھی وہ خوب توجہ دیتے ہیں، ان کی نظر کرداروں کے ذہن پر مرکوز رہتی ہے اور تخلیق کے دوران وہ ایک ایک کر کے اپنے کرداروں کے ذہنوں کی گہریوں کو کھولتے جاتے ہیں۔ کہانی کی پیشکش اور پلاٹ کی منطقی ترتیب کی وجہ سے ان کے ناول فن کی کسوٹی پر کھرے اترتے ہیں اور قارئین میں پسند بھی کیے جاتے ہیں۔

کرشن چندر اردو ناولوں میں ایک اہم نام ہے۔ ان کی تحریروں میں جیتی جاگتی زندگی کا بھرپور اور رنگ تازہ ملتا ہے۔ اسلوب، بیان اور فن کی سطح پر انہوں نے جتنے تجربے کیے وہ ان کی

فکاری کا بہترین ثبوت پیش کرتے ہیں۔ ان کے یہاں رومانیت و حقیقت کا امتزاج ملتا ہے۔ ان کے ناولوں میں زندگی کے حقائق کے ساتھ ساتھ رومانیت کے نمونے بھی ملتے ہیں۔ وہ زندگی سے فرار اختیار نہیں کرتے بلکہ سیاسی، سماجی، معاشی، بنیادی حقوق کی پامالی اور سماجی نظام کی خامیوں کو ظاہر کرتے ہیں۔ انہوں نے سینتالیس ناول تصنیف کیے۔ ان کے ناولوں میں تقسیم، فسادات اور ہجرت کو لے کر ایک طرح کا درد ابھرتا ہے۔ تقسیم ہند کے موضوع پر ان کے تین ناول ہیں۔ غدار، مٹی کے صنم اور میری یادوں کے چنار۔ غدار تقسیم کے موضوع پر منحصر ناول ہے۔ اس میں تقسیم کے نتیجے میں ہونے والے فسادات جس میں قتل و خون اور نفرت و حقارت میں انسانی رشتوں کو بدل دیا۔ اس کی درد انگیز قصا ویر غدار میں ملتی ہے۔ یہ ناول مغربی پنجاب کے ایک گاؤں لالہ پور کی کہانی ہے۔ کرشن چندر نے اپنے ناول ”ایک گدھے کی سرگزشت“ میں گہرے طنز کا نشانہ بنایا ہے۔ سچائی ایمانداری اور دیانت داری کے پجاری اس گدھے کی زندگی کو پیش کیا ہے جو نئے طرز معاشرت اور مادی طرز زندگی میں پیار و محبت، وفاداری اور ہمدردی کی تلاش میں ادھر ادھر بھٹکتا ہے۔ لیکن آخر تک اسے یہ ساری اخلاقی قدریں میسر نہیں آتی ہیں۔ بارہ بنکی کے رہنے والے اس گدھے کے پس پردہ شہری زندگی کے گونا گوں مسائل اور پیچیدگیوں کو موضوع بنایا گیا ہے۔ کرشن چندر کا ناول ”سڑک واپس جاتی ہے“ میں ممبئی جیسے شہر کے مزدوروں، جیب کتروں فٹ پاتھ پر بسنے والے غریبوں، کوٹھوں میں جسم بیچنے والی طوائفوں اور دولت کے غرور میں ڈوبے ہوئے تاجر طبقوں کے مسائل کا بیان ملتا ہے۔ ناول نگار کشمیر کے گاؤں کی ایک لڑکی کا ممبئی شہر کی طرف ہجرت اور پھر وہاں کی حقیقی زندگی کو دکھایا ہے کہ کیسے گاؤں سے ہجرت کر کے آنے والے شہر میں غیر اخلاقی کاموں میں پھنس جاتے ہیں۔ اسی طرح ناول ”پانچ لوفرا اور ایک ہیروئن“ میں ممبئی کی فلمی دنیا کے چکا چونڈ میں چھپی ہوئی اس کالی دنیا کو دکھایا ہے جہاں بد عنوانی، سیکس اور پیسے کے لالچی لوگ بھرے پڑے ہیں۔ ناول ”چاندی کے گھاؤ“ میں فلمی دنیا کے باطنی کھوکھلے پن اور خوبصورت لڑکیوں کے جنسی استحصال کا بے باک اظہار ملتا ہے اور ساتھ ہی ناول میں سماج کے بدلتے اقدار کو دکھایا گیا ہے۔

کرشن چندر ترقی پسند تحریک سے تادم آخر حامی رہے۔

راجندر سنگھ بیدی کا تعلق پنجاب سے تھا۔ ان کی کہانیوں میں پنجاب کی جھلک دکھائی

دیتی ہے۔ وہ عورت کی نفسیات کو بخوبی سمجھتے ہیں، جس کو انہوں نے اپنے ناول میں برتا ہے۔ بیدی نے اپنے ناول میں پنجاب کے سماج کے طور طریقے اور رہن سہن کو اجاگر کیا ہے۔ ان کا ناول ”ایک چادر میلی سی“ میں رانو کے کردار میں ماں اور بیوی کی صورت میں بھارت کی عورت کی فطرت اور اس کی نفسیات کے کئی پہلو دیکھنے کو ملتے ہیں۔ ناول کا کردار رانو اپنے شوہر، دیور، سسر، ساس اور بچوں کے درمیان کھ پتلی کی مانند ہے۔ رانو اپنے جذبہ درد مندی، ممتا، نسوانی فطرت اور ایثار و قربانی کے ذریعے ان کے درمیان ایک توازن قائم رکھتی ہے۔ بیدی کے اس ناول میں عورت کی خصوصیات یہ ہے کہ وہ اپنے آپ کو عورت منوانا چاہتی ہے دیوی نہیں۔ سماج میں رانو کی کیا حیثیت ہے اس بات سے احساس ہوتا ہے کہ اس سے دوسری شادی کے سلسلے میں کچھ پوچھنا ہی نہیں جاتا ہے بلکہ یک طرفہ فیصلہ صادر کر دیا جاتا ہے۔ رانو کے کردار میں نسوانی فکر پوری طرح ظاہر ہوتی ہے۔

رتن سنگھ اردو کے معروف اور معتبر اور محترم فکشن نگار ہیں۔ نثر کے ساتھ ساتھ شاعری میں بھی ان کی تخلیقی جدت اور انفرادیت نمایاں ہے۔ ادبی حلقے میں بطور افسانہ نگاران کی اہمیت مسلم ہے۔ نصف درجن سے زائد ان کے افسانوی مجموعے منظر عام پر آچکے ہیں۔ ’سانسوں کا سنگیت (2011) کے نام سے انہوں نے ایک ناول بھی لکھا ہے۔ وہ پنجاب کے رہنے والے ہیں لیکن برسوں سے نیویڈا میں مقیم کے بعد 2021ء میں اس دنیا سے کوچ کر گئے۔

جوگندر پال اردو کے اہم ناول نگار ہیں۔ ان کے دو ناول خواب رو (1983) اور نا دید (1991) اردو دنیا میں کافی مشہور ہوئے۔ یہ دونوں ناول نئے تجربات اور نئی واردات کے مظہر ہیں۔ جوگندر پال زندگی کے عام اور معمولی واقعات میں آسانی سے دور رس نفسیاتی اور تہذیبی حقائق کا مشاہدہ کر لیتے ہیں۔ حقائق کے اظہار کے لیے انہوں نے جو تہہ دار زبان استعمال کی ہے وہ قاری کو شعور زیاں اور تہذیب غم کا احساس کراتی ہے۔ خواب رو اپنے برتاؤ اپنی معنوی شدت اور اپنے حسن بیان کے تعلق سے ایک عجیب و غریب فن پارہ ہے۔ ہندو پاک تعلقات کی کہانی کہی اور سنی جاتی رہی ہے لیکن انہوں نے اس کہانی کو جس دل سوزی، جس گداز اور جس تعلق کے ساتھ لکھا ہے وہ انہیں کا حصہ ہے۔ انہوں نے ہجرت کے مسئلے کو ایک نئی جہت میں دیکھا اور دکھایا ہے۔ اس سلسلے میں ڈاکٹر ظہر ہما رقمطراز ہیں؛

”خواب رو، یعنی خواب کے عالم میں سفر کرنے والا جوگندر پال نے خواب

رو میں لکھنؤ سے آئے ہوئے مہاجروں کے ذہنی رویوں، جذبوں اور تہذیبی
المیوں کو ایک مضبوط بیانیہ میں بڑے فنکارانہ انداز سے پیش کیا ہے۔

(ہم عصر اردو ناول مطالعہ، ترمیم، علی احمد فاطمی، ایم۔ آر پبلی کیشنز، نئی دہلی، 2007ء، ص 146)

نادید بھی اردو ناول میں پلاٹ، کہانی، صورت واقع اور معنوی سطح کی نقاب کشائی کے
سلسلے میں ایک بالکل منفرد، انوکھی اور فکر انگیز کاوش ہے۔ نادید اندھوں کے گھر کی کہانی ہے جہاں
بینائی سے محروم آدمی دیکھ سکتا ہے اور جسے بینائی مل جاتی ہے وہ اندھا ہو جاتا ہے۔ اس ناول میں کئی
معنوی سطحیں مضمر ہیں۔ موضوع تو صرف اندھا پن ہے مگر قدم قدم پر اس ایک رنگ میں سو سو رنگ
دکھائی دیتے ہیں۔ کہیں بھی تکرار کا احساس نہیں ہوتا اور کہیں یہ خیال نہیں آتا کہ جو فکری عناصر
ابھرے ہیں وہ پیش پا افتادہ ہیں یا اکتساب کیے گئے ہیں۔ جو گندر پال نے اپنے ناولوں میں جن
وسائل اور جس طرح کی پیکر تراشی سے تخلیقی وحدت کی تعمیر کرتے ہیں وہ فن اور زبان پر ان کی غیر
معمولی گرفت کا ثبوت ہے۔ زبان کا استعمال ان کے یہاں نہایت حساس کردار کا حامل ہے۔ ان
کا اسلوب سادگی سے متعصب ہے اور مخاطبانہ طرز اظہار کی مثال ہے۔

گیان سنگھ شاطر کا سوانحی ناول گیان سنگھ شاطر ہے۔ یہ ایک انوکھی سوانح حیات ہے۔ ناول
نگار نے ناول میں اپنی زندگی کے تمام حقائق کھول کر رکھ دیئے مگر اس کی خوبصورتی سے کہ کسی واقعہ کی
حقیقت سے پڑھنے والا انکار نہیں کر سکتا۔ گیان سنگھ شاطر نے دلکش، لطیف اور بیانیہ اسلوب اپنایا ہے جو
آپ بیتی کو بھرپور زندگی اور صحت بخشتا ہے۔ جزئیات نگاری، حسین منظر نگاری اور ششدر کردینے والی
کردار نگاری کے ذریعے ناقابل فراموش ناول ہو گیا ہے۔ جس سے اردو فکشن کا دامن وسیع ہوتا ہے۔

رامانند ساگر کا ناول ”اور انسان مر گیا“ کو تقسیم ہند سے متعلق لکھے گئے ناولوں میں
اہمیت حاصل ہے، انسان جو نہ جانے کتنے دنوں سے ایک ساتھ رہتا آیا تھا۔ تقسیم کے موقع پر ایک
دوسرے کے خون کا پیاسا ہو گیا، تہذیب اور انسانیت کے راستے سے بہت دور چلا گیا۔ ناول کے
ہر حادثے میں انسان کی انسانیت ختم ہو گئی ہے اور انسان مر گیا ہے۔ یہ ناول سولہ ماہ کی مدت میں
لکھا گیا ہے جس کا دورانیہ مارچ 47 سے جولائی 48 کا ہے۔ اس ناول میں جانبداری کا فقدان
ہے اور گہری مایوسی بھی ہے۔ ناول نگار بھی مانتے ہیں کہ اس میں ناامیدی اور تلخی پیدا ہوئی ہے لیکن

اس کی بنیاد میں نہیں ہے۔ اس وجہ سے یہ ناول یعنی شہادت اور سچائی کی بنیاد پر ہی لکھا گیا ہے، جو لاہور میں مظالم ہوئے اس کا پر زور بیان ہے۔ واقعات کو برتنے میں پلاٹ میں ربط و ضبط کی کمی نظر آتی ہے۔ ناول ”اور انسان مر گیا“ کے دیباچہ میں خواجہ احمد عباس رقم طراز ہیں:

”رمانند سا گر کا سب سے بڑا کمال یہ ہے کہ اس نے اپنی آنکھوں سے انسان اور انسانیت کو مرتے دیکھا۔ مگر خود سا گر کی انسانیت ختم نہیں ہوئی ہے۔ یہ انسانیت، یہ انسان دوستی آپ کو اس ناول کے ہر باب، ہر صفحے اور ہر سطر میں نظر آئے گی۔ ان کرداروں میں نظر آئے گی جو فرضی ہونے کے باوجود اصلی ہیں، جو ناول میں یکے بعد دیگرے مرجانے کے بعد بھی زندہ رہتے ہیں۔“

۱۔ خواجہ احمد عباس، دیباچہ، اور انسان مر گیا، رمانند سا گر، نو ہند پبلیشرز لمیٹڈ، بمبئی، 1948ء، ص 25

ان کے علاوہ بہت سارے غیر مسلم ناول نگار ہیں جنہوں نے اردو ناول کو ایک سمت دیا۔ اردو ناول کے علاوہ اردو ادب کے دوسرے اصناف کو فروغ دینے میں بھی ہندو اور سکھوں نے خوب مدد کی۔ بلکہ اردو کے شاہکار ادیب غیر مسلم بھی ہیں جن کے بغیر اردو ادب ادھورا ہے۔